

19-07-2013

መበል 12 ዓመት ፈስቲቫል ኤርትራውያን ኣብ ሆላንድ ላዕለዎት ልኡጂት መንግስትን ግንባርን ኣቶ የማነ ገብርኣብ ሓልፊ ፖሎቲካዊ ጉዳያት ህግደፍን ኣቶ ዑስማን ሳልሕ ሚንስተር ጉዳያት ወጻኢን ኢምባሲታት ሃገረ ኤርትራን ኣብ ዝተፈላለዩ ሃገራት ኤሮጳን ኣባላቶምን ፡ ዕድመ ዘተገበረሎም ኣጋይሽ ኣዕሩኽ ኤርትራን ዓሰርተታት ኣማኢት ኤርትራውያን ተቐማጦ ሆላንድ ኣብ ዝተረኽቡሉ ዓርቢ ዕለት 19/07/2013 ናይ ድሕሪ ቀትሪ ብድመቕን ክብ ዝበለ መዓርግን ተኸፊቱ።

ድሕሪ ዝኸረ ሰማእታትን ሃገራዊ መዝሙርን ኣበመንመር ሃገራዊ በዓላትን ፈስቲቫልን ሆላንድ ኣቶ ኣሰፋው ታፍላ፡ ንመበል 12 ዓመት ፈስቲቫል ኤርትራውያን ኣብ ሆላንድ ኣመልኩቱ ናይ መኸፊቲ መደረ ኣስሚዑ።

ኣቶ ኣሰፋው ኣብ መደርኡ ኣብ ትሕቲ መኸተና ድርዕና ስራሕ ክብርና ዝብል ቴማ ዝጅምር ዘሎ ንሰለስተ መዓልቲ ዝቕኒ መበል 12 ዓመት ፈስቲቫል ኤርትራውያን ኣብ ሆላንድ፤ ብብእዋኑ መልክዑ እንዳቐየረ ኣብ ልዕሊና ክወርድ ዝጸንሐ ዘይሕጋዊ እገዳን ተጸብኦን ኣብ ውሽጥን ኣብ ደገን ዝነበር ህዝብን ምስ መንግስትና ኢድ ንኢድ ብምትሕሓዝ ሓቢርና ሓድነትና ኣደልዲልና ብምምካት ኣብ ዘፍሸልናሉ፤ ብቲ ሓደ መዳይ ድማ ኣብ ዝሓለፈ 20 ዓመት ርእሰና ንምኽኣል ብወፍሪ ወርሳይ ይክኣሎ ክካይድ ዝጸንሐ ልምዳታዊ መደባት ፈረ ኣብ ምሃብ ኣበዝበጽሓሉ እዋን ይካየድ ብምህላዉ ፍሉይ ይገብሮ ድሕሪ ምባል፡ ንሰለስተ መዓልቲ ዝቕኒ ፈስቲቫል ኩሉ ሃምናን ቀልብናን ምስ ሃገርናን መንግስትናን ከምዘለና ዘርእን ኢሂን ሚሂን እንብሃለሉን ባይታ ኣብ ርእሲ ምጂኑ ዝያዳ ሓድነትና ኣደልዲልና ንዘመጽእ እንተታት ድሉዎት ኮይና ንኸንወጽ እውን ዝሕግዝ እዩ ክብል ገሊጽዎ፡ ኣቶ ኣሰፋው ኣብ መጨረሻ መበል 12 ዓመት ፈስቲቫል ኤርትራውያን ኣብ ሆላንድ ብኩሉ መልክዑ መዕሩግ ኮይኑ ንኸኸይድ ዝሰርሑ ሃገራውያን ድሕሪ ምምስጋን ሰናይ ቅነ ፈስቲቫል ክኾናልና ብምምናይ መደርኡ ድምዲሙ።

ኣቶ ሰለሙን መሓሪ ቆንስል ሃገረ ኤርትራ ኣብ ሆላንድ ብወግኑ ንፈስቲቫልና ተወሳኺ ድምቀት ንምሃብ ኣብ ሞንጎና ዝተረኽቡ ላዕለዎት ልኡጂት መንግስትን ግንባርን ኣቶ የማነ ገብርኣብን ኣቶ ዑስማን ሰልሕን ካብ ዝተፈላለዩ ሃገራት ኤውሮጳ ዝመጽኡ ኢምባሲታት ሃገረ ኤርትራን ኣባላቶምን ካብ ኤርትራ ዝመጽኡት ጉጅለ ኣባህሊ ዋልታን፡ ዕዳማት ኣጋይሽ የዕሩኽ ኤርትራን፡ ኤርትራውያን ተሳተፊቲ ፈስቲቫልን እንቋዕ ድሓን መጻእኩም ድሕሪ ምባል፡ ጉዕዞ ሃገር ቀጻልን ሓደ ዝተወሰነ ምዕራፍ ዝይብሉን ደቂ ሰባት ዝጎዓዝሉ ረቂቅ ግን ክኣ ዘየቋርጽ ጉዕዞ እዩ፡ እዚ ደቂ ሰባት ዝጎዓዝሉ ጉዕዞ ድማ ንሓንቲ ሃገር ብኣወንታን ብኣሉታን ይጻልዎ ብኡ ድማ ይውሰን፡ ንሕና ኤርትራውያን ድማ ጉዕዞና ጉዕዞ መኸተን ጽንዓትን ጉዕዞ ስራሕን ልምዓትን ስለ ዝኾነ መጻኢት ኤርትራ ብኣወንታ ዝተጸለወ ደቃ ክሳደም ኣቕኒዖም ዝኸድላ ሃገር ክምትኸውን ኣየጠራጥርን ኢዩ ኢሉ፤ ኣቶ ሰለሙን ኣሰዲቡ እቲ ሓቂ እዚ ኮይኑ ብእነካይዶ ዘለና መኸትን ልምዓትን ከይተዛነና ቀጻሊ ክንሰርሕን ሃገር እትጠልቦ ከነማልእን ክምዝግባእ ሓቢሩ፡ ኣቶ ሰለሙን ዘረብኡ ብምቕጻል መንግስቲ ኤርትራ ንዜጋታቱ ቀዳምነት ዝህብ ዕድላት ንግዳዊ ወፍሪ ብእኩብ ወይ ድማ ብወልቂ ክንጥቀመሉን ጡጡሕ ባይታ ኣንጺፉ ይጽውዕ ስለ ዘሎ ነዚ ዕድል እዚ ክንጥቀመሉ ኣዘኻኺሩ። ኣቶ ሰለሙን ብተወሳኺ ፡ ሃገር ንምምጻእን ንምውሓስን ዝሓለፉ ሰማእታትና ዝገደፍዎም ስድራቤት ምሕብሓብን ምንባይን ንመንግስቲ ጥራሕ ዝግደፍ ዕማም ዘይኮነስ ንሕና እውን ከምዜጋታት ንሕልናና ዘቕሰን ሓላፍነት ክንስከም ከም ዝግባእን ሎሚ ብምኽንያት እዚ ፈስቲቫል ዳግማይ መብጽዓ ክንኣቱ ከምዝግባእ ተላብዩ፡ኣቶ ሰለሙን ኣብ መጨረሻ

እዚ ፈስቲቫል ዕውት ኮይኑ ንወጽእ ከይተሓለሉ ዝሰርሑ ኣባላት ሸማግለ ፈስቲቫልን ሃማድኤን ህግደፍን ማሕበረሰብም ኤርትራውያን ኣብ ሆላንድን ብምምስጋን መደርኡ ደምዲሙ።

ልኡኻት መንግስትን ግባርን ኣቶ የማነ ገብርኣብን ሚኒስተር ዑስማን ሳልሕን ብወከልቲ ዝተፈላለዩ ማሕበራትን ህዝብን ተሰንዮም ንኹብሪ እቲ ጽንብል ተባሂሉ ንዝተቐረበ ምቕር ሕብስቲ ቆሪሶምን ሻምፓኝ ቶኪሶምን።

ድሕሪ ሙቕራስ ሙቁር ሕብስቲ ኣብ ደገ ተወሊዶም ዝግብዩ ዘለዉ ህጻናት ኤርትራውን ናብ መድረኽ ብምድያብ ፡ ኤርትራዊ ማለት ሓበንን ክብሪን ምዃኑ፡ኤርትራዊ ኣብ ዝሃለወ ይሃሉ ብመንነቱ ኮሪዑ ክሳዱ ኣቕኒዑ ተሓቢኑ ዝነበር ህዝቢ ምዃኑ ዝገልጽ ብቲ ጸያፍ ግን ክኣ ሙቁር ላዛ ዘለዎ ልሳኖምን ምንቅስቓስምን ንትሰተፍቲ ምርኢት ኣቕሪቦም።

መንእሰይ ህግደፍ (YFPDJ) እውን ብወገኖም ኣብቲ ንሓደ ሰዓት ዝኣክል ዘቕርብዎ መደብ፡ ሃገር ካብ ተጻብኦ ንምክልኻል ዕጡቓት፡ ሃገርና ብልምዓት ኣብ ዝበረኸ ደረጃ ንምብጽሓ ድማ ሕድሪ ተረኪቦም ኣብርክትኦም ከዕዘዙ ድሉዎት ምህላውም ዘንጽር ድራማዊ ምርኢት ኣቕሪቦም፡

ኣብ መጨረሻ፡ ንፈስቲቫልና ተወሳኺ ድምቀት ንምሃብ ካብ ኤርትራ ዝመጽኡት ጉጅለ ባህሊ ዋልታን ጉጅለ ባህሊ ካብ ሆላንድን ዝተፈላለዩ ጣዕሚ ዜማ ዘለዎ ባህላውን ዘመናውን ሙዚቃ ብምቕራብ ንተሳተፍቲ ወጋሕ ትበል ለይቲ ከተላህይኦም ሓዲረን።

መበል 12 ዓመት ፈስቲቫል ቀዳም 20 ሓምለ እውን ቀጺሉ ክውዕል እዩ፡

ቀዳም 20 ሓምለ ኣብ ርእሲ እቲ ዝተፈላለዩ መደባት ኩሉ ተሰታፋይ ብሃንቀውታ ዝጽበዮ ብላዕለዎት ልኡኻት መንግስትን ግንባርን ኣብ ህሉው ኩነታት ሃገርናን ዞባናን ዓለምን ኣተኩሩ ዝውሃብ ሰሚናር ከምዘሎ ተፈሊጡ ኣሎ፡